

Ölçeg

Category: Goşgular, Kitapcy
написано kitapcy | 23 января, 2025
Ölçeg ÖLÇEG



Dünýäde köp zadyň öz ölçegi bar,
San, metr, kilogram, gers, kilowat,
Bir düşnüksiz zat –
Söýgi-mähir üçin ähli ölçeg dar?!
Dünýäde köp zadyň öz ölçegi bar.
Prosent, gradus, sentner, gektar...
Bir zatda gep bar –
Nämüçin ýigrenji ölçäp bolmaýar?!

Ýa-da ölçäň ýetim galan oglanyň,
Bu durmuşda görän kemsinmesini.
Ymsynmasyny...
Dogulanda gara maňlaý doglanyň.

Hany bir synanyň ölçejek bolup,
Gije ýa-da gündiz edilen günäň.
Eý, Taňrym, bu nä –
Dogana satýarlar, dogandan alyp.

Dünýäde ölçegsiz zatlar ýok ýaly,
Atom, molekula, wagt, ekwiwalent...

Bar zatdan belent –
Ölçegsiz galypdyr Enäň ykbaly.

Dünýäde bar zadyň öz ölçegi bar,
Diňe bir zat hiç akyla sygmaýar –
Neçün ölçegsizkä duýgy, namys, ar?!

1989.

* * *

Durmuşda gör näçe geňsi tymsal bar,
Hersinden gerekli bir many açyň.
Barha saç agyna kaýyl bolunýar,
Daraklar sypalap düşürýär saçyň;

1985.

* * *

Ýamanlyk – özüňe gazan garymyň;
Ýagşylyk – Ezraýyl bilen söweşýär;
Ýamanlary başardykça unudýas,
Ýagşylar her daýym ýadyňa düşýär.

1985.

* * *

Lebiz bir gudratdyr. Baýlykdyr çäksiz.
Lebiz bela, ýykar tagtyny şalaň.
Messepsiz Izoraň nüzleri dälmi,
Wepadar Bertranyň ganyna galan.

1985.

* * *

Meger hökümdarlyk şerti şeýledir,
Hökümdarlar zabun, gazaply juda;
Hat-da küşt oýnunda öz jany üçin,

Şalar özgeleri edýärler pida.

1985.

* * *

Gitdigiçe artýar derdiň, aladaň,
Artar ýüküň dünýägaraýşyňa deň.
Uzak ýaşadykça köp zat tapynýaň,
Ýöne has köpelip barýar ýitgileň.

1985.

* * *

Ak geýdirler dünýä inen mahalyň,
Gidende ýene-de dolarlr aga,
Eý, Ynsan, erkiňi, durkuňy sarp et,
Iki aralygy ak ýaşamaga.

1981.

* * *

Gyş tap berer bahara
Gijä döner gündizler;
Ýol dowamy ýodalaň,
Süýnüp gider ýyllyzlar...

1981.

* * *

Bir-ä Zemin bürenende ak gara,
Birem göze ilse çigildem, tüsse.
Birem durnalaryň göçenin görsem,
Döreýär kalbymda bir hili gussa.

1982.

* * *

Uzak gije arzuw edip ýetýäris
Säher Günüň doglaryna, alňasap.
Bikemal ser habarsyz her şapagyň
Kemýäninden bu ömürden bir hasap.

1986.

* * *

«Ursa enem eli ursun» diýilen,
Ägä bolgun şarpygyndan durmuşyň.
Ysnat getirmesin adyňa perzent,
Özge höwürtgede gonmasyn guşuň.
Çünki bu ezýetli, eşretlu dünýä,
Ýeke gezek, ýeke gezek gelinýä.

1980.

* * *

Men saňa ýaraşmadym,
Senem özgä ýaraşdyň.
Ýok, sen gijä galmadyň,
Men saňa köp garaşdym.

1985.

* * *

Bir maska ýylgyrýar, biri aglaýar.
Biri jepa, biri şypa aňla ýar!
Haýsyny eçilseň eçil. Ýöne bil –
Her kime öz niýetinden tapma bar

1985.

* * *

Bu durmuşyn ezýetini-eşretin
Öz gözlerim bilen görüp bileýin,
Başarsam binýatda ýokarky däl-de

Aşak hatardaky kerpiç bolaýyn,
Gerdenimde götereýin diwary,
Durmuşda ornuny tapan ybaly.

1979.

■ NUTUK

Sakasy saglykdyr,
Ynjamasyn jan.
Bol bolsun saçakda
Bereketli nan.
Baky hemra bolsun
Asuda asman.
Tapsyn niýetinden
Pälinden Ynsan.

1982.

■ OÝLAN

Duýgular kör bolýar, aldyrma erkiň,
Sabyrly bol dury paýhasy diňle.
Geçen yzyn gözýaşyna boýaýar,
Görejiňe sapak dürtülen iňňe.

1979.

■ AHMALLYK

Baharda ýaşlygym joşdy, gaýnady,
Tomus gyzlar bilen gülüp-oýnady:
Şagalaňly ýaşlyk başagaý bolup,
Parasatly güýz gelennem duýmady.

1978.

■ SOWGAT

«Iň gymmatly sowgat – gerekli zadyň»
Ine dana sözi baýak dilgiriň.

Dostlar, maña sowgat etjek bolsaňyz –
Ýylgyryň.

1979.

Gurban REJEBOW. Goşgular